



REGIONAL NEWS UNIT, ALL INDIA RADIO, CALICUT

## ആകാശവാണി പ്രാദേശിക വാർത്തകൾ

തീയതി: 06-06-2025

സമയം 12.30 PM

### പ്രധാന വാർത്തകൾ

- പ്രധാനമന്ത്രി നരേന്ദ്രമോദി ജമ്മുകശ്മീരിലെ കത്രയിൽ 46,000 കോടിയിൽപ്പരം രൂപയുടെ പദ്ധതികൾക്ക് തുടക്കമിട്ടു.
- റിസർവ്ബാങ്ക് റിപോ നിരക്ക് ആറ് ശതമാനത്തിൽ നിന്ന് അഞ്ചര ശതമാനമായി കുറച്ചു.
- സംസ്ഥാനത്ത് ബലിപെരുന്നാൾ നാളെ.
- മുതിർന്ന കോൺഗ്രസ് നേതാവും മുൻ KPCC പ്രസിഡന്റുമായിരുന്ന തെന്നല ബാലകൃഷ്ണപിള്ള അന്തരിച്ചു.
- നിലമ്പൂർ ഉപതെരഞ്ഞെടുപ്പിൽ സ്ഥാനാർത്ഥികളെ വ്യക്തമായതോടെ മുന്നണികൾ പ്രചാരണ പ്രവർത്തനങ്ങൾ ഊർജ്ജിതമാക്കി.
- ഇന്തോനേഷ്യ ഓപ്പൺ ബാഡ്മിന്റൺ പുരുഷ ഡബിൾസ് ക്വാർട്ടർ ഫൈനലിൽ, ഇന്ത്യ ഇന്ന് മലേഷ്യയെ നേരിടും.

### വാർത്തകൾ വിശദമായി

പ്രധാനമന്ത്രി നരേന്ദ്രമോദി ജമ്മുകശ്മീരിലെ കത്രയിൽ 46,000 കോടിയിൽപ്പരം രൂപയുടെ പദ്ധതികൾക്ക് തുടക്കമിട്ടു. പൂർത്തീകരിച്ച ഏതാനും പദ്ധതികൾ ഉദ്ഘാടനം ചെയ്ത പ്രധാനമന്ത്രി, പുതിയ പദ്ധതികൾക്കും തറക്കല്ലിട്ടു.

44,000 കോടി രൂപ ചെലവിൽ നിർമ്മിച്ച 272 കിലോമീറ്റർ ഉധംപൂർ- ശ്രീനഗർ-ബാരാമുള്ള റെയിൽ ലിങ്കാണ് രാഷ്ട്രത്തിന് സമർപ്പിച്ച പദ്ധതികളിൽ പ്രധാനപ്പെട്ടത്. ലോകത്തെ ഏറ്റവും ഉയരത്തിൽ നിർമ്മിച്ച റെയിൽവെ

പാലമായ ചെന്നാബ് ആർച്ച് ബ്രിഡ്ജും, ഇന്ത്യയിലെ ആദ്യ കേബിൾ സ്റ്റേയോടു കൂടിയ റെയിൽപ്പാലം അൻജീവാദ് ബ്രിഡ്ജും ഈ പദ്ധതിയുടെ ഭാഗമാണ്. രണ്ട് വന്ദേഭാരത് ട്രെയിനുകളും പ്രധാനമന്ത്രി പ്ലാഗ് ഓഫ് ചെയ്തു.



റിസർവ്ബാങ്ക് റിപ്പോ നിരക്ക് ആറ് ശതമാനത്തിൽ നിന്ന് അഞ്ചര ശതമാനമായി കുറച്ചു. ദ്വൈമാസ സാമ്പത്തികനയ അവലോകന യോഗത്തിന് ശേഷം RBI ഗവർണർ സഞ്ജയ് മൽഹോത്രയാണ് ഇക്കാര്യം അറിയിച്ചത്. തുടർച്ചയായി മൂന്നാം തവണയാണ് റിപ്പോ നിരക്ക് കുറയ്ക്കുന്നത്. ഭവന, വാഹന വായ്പകളുടെ പലിശ നിരക്ക് കുറയാൻ നടപടി വഴിയൊരുക്കുമെന്ന് RBI ഗവർണർ അറിയിച്ചു.



BJP MP രവിശങ്കർ പ്രസാദ് നേതൃത്വം നൽകുന്ന ഓപ്പറേഷൻ സിന്ദൂർ സർവകക്ഷി സംഘം ജർമ്മനിയിലെത്തി. ജർമ്മൻ ഭരണ നേതാക്കളുമായും ഇന്ത്യൻ സമൂഹവുമായും സർവ കക്ഷി സംഘം സംവദിക്കും.

ഡോ. ശശി തരൂർ നേതൃത്വം നൽകുന്ന സർവകക്ഷി സംഘം, US വൈസ് പ്രസിഡന്റ് JD വാൻസുമായി ഇന്നലെ കൂടിക്കാഴ്ച നടത്തി.



രാജ്യരക്ഷാ മേഖലയിൽ നിഴൽ യുദ്ധത്തിന്റെയും, സൈബർ ആക്രമണത്തിന്റെയും പുതിയ സാഹചര്യത്തിൽ രാജ്യം സ്വയംപര്യാപ്തത കൈവരിക്കണമെന്ന് RSS മേധാവി മോഹൻ ഭഗവത് പറഞ്ഞു. പ്രതിരോധ സേനകളും ഗവണ്മെന്റും അവരുടെ കടമകൾ നിർവഹിക്കുമ്പോൾ, യഥാർത്ഥ ശക്തി സമൂഹത്തിലാണെന്നും അദ്ദേഹം പറഞ്ഞു. നാഗ്പൂരിലെ റെഷിംബാഗിൽ കാര്യകർത്താ വികാസ് വർഗ് - 2 ന്റെ സമാപന ചടങ്ങിൽ സംസാരിക്കുകയായിരുന്നു മോഹൻ ഭഗവത്.



രാജ്യത്ത് കോവിഡ് ബാധിതരുടെ എണ്ണം 5,364 ആയതായി ആരോഗ്യ കുടുംബക്ഷേമ മന്ത്രാലയം അറിയിച്ചു. കേരളത്തിലാണ് കൂടുതൽ രോഗികൾ - 1,679 പേർ. 4,724 പേർ രോഗമുക്തരായി.



നാളെ ബലിപെരുന്നാൾ. സംസ്ഥാനമെങ്ങും പെരുന്നാളിനെ വരവേൽക്കാൻ വിശ്വാസികൾ ഒരുങ്ങുകയാണ്.

കൂടുതൽ വിവരങ്ങളുമായി കോഴിക്കോട് പ്രതിനിധി നസീർബാബു.

.....വോയ്സ്.....



സംസ്ഥാനത്തെ ഗവൺമെന്റ് ഓഫീസുകൾ, പൊതുമേഖലാ സ്ഥാപനങ്ങൾ എന്നിവയ്ക്ക് ബക്രീറ്റ് ദിനമായ നാളെ അവധി പ്രഖ്യാപിച്ചു. കേന്ദ്ര ഗവൺമെന്റ് സ്ഥാപനങ്ങളുടെ അവധിയും നാളത്തേക്ക് മാറ്റി.



ഹജ്ജ് കർമ്മത്തിന്റെ ഭാഗമായ ജംറയിലെ ആദ്യദിന കല്ലേറിന് ഹാജിമാർ രാവിലെയോടെ ജംറയിലേക്ക് പ്രയാണം തുടരുന്നു. സുപ്രധാന ചടങ്ങായ അറഹാ സംഗമം ഇന്നലെ നടന്നു. പതിനായിരത്തോളം മലയാളി ഹാജിമാർ ഉൾപ്പെടെ പത്തൊമ്പത് ലക്ഷത്തിലധികം പേരാണ് ഇന്നലെ പകൽ അറഹയിൽ ഒത്തു ചേർന്നത്.



മുതിർന്ന കോൺഗ്രസ് നേതാവും മുൻ KPCC പ്രസിഡന്റുമായിരുന്ന തെന്നല ബാലകൃഷ്ണപിള്ള അന്തരിച്ചു. 95 വയസ്സായിരുന്നു. വാർദ്ധക്യ സഹജമായ അസുഖത്തെ തുടർന്ന് തിരുവനന്തപുരത്തായിരുന്നു അന്ത്യം. കൊല്ലം ജില്ലയിലെ ശൂരനാട് സ്വദേശിയാണ്.

കോൺഗ്രസിലെ സൗമ്യ സാന്നിധ്യമായിരുന്ന ബാലകൃഷ്ണപിള്ള 1998-ലും 2004-ലും KPCC പ്രസിഡന്റായിരുന്നു. രണ്ട് തവണ നിയമസഭാംഗവും മൂന്ന് തവണ രാജ്യസഭാംഗവുമായി. സംസ്കാരം നാളെ ഉച്ചകഴിഞ്ഞ് തിരുവനന്തപുരം ശാന്തികവാടത്തിൽ നടത്തും.

തെന്നല ബാലകൃഷ്ണ പിള്ളയുടെ നിര്യാണത്തിൽ മുതിർന്ന കോൺഗ്രസ്സ് നേതാക്കളായ AK ആന്റണി, രമേശ് ചെന്നിത്തല, പ്രതിപക്ഷ നേതാവ് VD സതീശൻ, KPCC പ്രസിഡന്റ് സണ്ണി ജോസഫ് തുടങ്ങിയവർ അനുശോചിച്ചു.



നിലമ്പൂർ ഉപതെരഞ്ഞെടുപ്പിൽ സ്ഥാനാർത്ഥികളെ വ്യക്തമായതോടെ മുന്നണികൾ പ്രചാരണ പ്രവർത്തനങ്ങൾ ഊർജ്ജിതമാക്കി. ഇന്നലെ വൈകിട്ട് നാമനിർദ്ദേശ പത്രിക പിൻവലിക്കാൻ സമയം അവസാനിച്ചതോടെയാണ്

മത്സര ചിത്രം പൂർണ്ണമായും തെളിഞ്ഞത്. ഈ മാസം 19-ന് നടക്കുന്ന തെരഞ്ഞെടുപ്പിന് 10 സ്ഥാനാർത്ഥികളാണ് മത്സരരംഗത്ത് ശേഷിക്കുന്നത്.

നാളെ ബക്രിദ് ആയതിനാൽ രണ്ട് ദിവസം UDF ന്റെ സ്ഥാനാർത്ഥി ആദ്യാടൻ ഷൗക്കത്തിന്റെ പര്യടനം ഇല്ല. LDF സ്ഥാനാർത്ഥിയായ M സ്വരാജും NDA സ്ഥാനാർത്ഥി മോഹൻ ജോർജും സ്വതന്ത്ര സ്ഥാനാർത്ഥി PV അൻവറും വോട്ടർമാരെ നേരിൽ കാണുന്ന തിരക്കിലാണ്.



നടൻ ഷൈൻ ടോം ചാക്കോയും കുടുംബവും സഞ്ചരിച്ച കാർ ലോറിയിലിടിച്ച് ഷൈനിന്റെ പിതാവ് CP ചാക്കോ മരിച്ചു. തമിഴ്നാട്ടിലെ ധർമ്മപുരിയ്ക്കടുത്ത് പാൽക്കോട്ടിൽ രാവിലെയായിരുന്നു അപകടം. ഷൈനിയും അമ്മയ്ക്കും പരിക്കേറ്റു. കൊച്ചിയിൽ നിന്നും ബംഗലൂരുവിലേക്ക് പോവുകയായിരുന്നു കുടുംബം.



കാസർകോട് ബേക്കലിൽ കമ്മ്യൂണിറ്റി മനേജർ ജൈവ വൈവിധ്യ മ്യൂസിയം വരുന്നു. ജില്ലാ ജൈവ വൈവിധ്യ പരിപാലന സമിതി സംസ്ഥാനത്ത് ആദ്യമായാണ് ഇത്തരമൊരു ഉദ്യമത്തിന് തുടക്കം കുറിക്കുന്നത്.

കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി P ജഗന്നിവാസൻ.....

(.....വോയ്സ്.....)



ജക്കാർത്തയിൽ ഇന്തോനേഷ്യ ഓപ്പൺ ബാഡ്മിന്റൺ പുരുഷ ഡബിൾസ് ക്വാർട്ടർ ഫൈനലിൽ, ഇന്ന് ഇന്ത്യയുടെ സാത്വിക് സായ്‌രാജ് റങ്കിറെഡ്ഡി - ചിരാഗ് ഷെട്ടി സഖ്യം മലേഷ്യൻ സഖ്യത്തെ നേരിടും.

ഇന്നലെ വനിതാ സിംഗിൾസ് പ്രീ-ക്വാർട്ടറിൽ ഇന്ത്യൻ താരം P.V സിന്ധു, തായ് താരത്തോട് പരാജയപ്പെട്ടു.



അഞ്ച് ടെസ്റ്റ് പരമ്പരയിൽ പങ്കെടുക്കാൻ ഇന്ത്യൻ ക്രിക്കറ്റ് ടീം ഇംഗ്ലണ്ടിലേക്ക് യാത്ര തിരിച്ചു. ICC ലോക ടെസ്റ്റ് ചാമ്പ്യൻഷിപ്പിന്റെ ഭാഗമായാണ് പരമ്പര. ഈ മാസം മുതൽ ഓഗസ്റ്റ് വരെ പരമ്പര തുടരും.

ടെസ്റ്റ് ക്രിക്കറ്റിൽ നിന്ന് രോഹിത് ശർമയും വിരാട് കോഹ്ലിയും വിരമിച്ചതിന് ശേഷം ഇന്ത്യ പങ്കെടുക്കുന്ന ആദ്യ മത്സരമാണിത്. ശുഭ്മാൻ ഗില്ലാണ് ക്യാപ്റ്റൻ.



വികസിത് കൃഷി സങ്കല്പ് അഭിയാന്റെ ഭാഗമായി ചെലവുർ ഭാരതീയ സുഗന്ധവിള ഗവേഷണ സ്ഥാപനത്തിൽ 'സമ്മിശ്ര കൃഷി' എന്ന വിഷയത്തിൽ സെമിനാർ തുടങ്ങി. ഇതിനോടനുബന്ധിച്ച് പച്ചക്കറി വിത്തുകൾ, നടീൽ വസ്തുക്കൾ തുടങ്ങിയവ സൗജന്യമായി വിതരണം ചെയ്തു.

വികസിത് കൃഷി സങ്കല്പ് യാത്ര ഇന്ന് തോടന്നൂർ ബ്ലോക്കിലാണ്. മണിയൂർ, തിരുവള്ളൂർ, ആയഞ്ചേരി പഞ്ചായത്തുകളിൽ ബോധവത്കരണ പരിപാടികൾ സംഘടിപ്പിച്ചിട്ടുണ്ട്.



കള്ളക്കടൽ പ്രതിഭാസത്തിന്റെ ഭാഗമായി കൊല്ലം, തിരുവനന്തപുരം ജില്ലകളിലെ തീരപ്രദേശങ്ങളിലും കന്യാകുമാരിയിലെ നീരോടി മുതൽ ആരോക്യപുരം വരെ തീരങ്ങളിലും ജാഗ്രതാ നിർദ്ദേശം നൽകി. രാത്രി എട്ടര വരെ കടലാക്രമണത്തിന് സാധ്യതയുണ്ടെന്ന് ദേശീയ സമുദ്ര സ്ഥിതി പഠന ഗവേഷണ കേന്ദ്രം അറിയിച്ചു. മത്സ്യ തൊഴിലാളികളും തീരദേശ വാസികളും ജാഗ്രത പാലിക്കണമെന്നും നിർദ്ദേശമുണ്ട്.



കണ്ണൂർ ജില്ലാ ലൈബ്രറി കൗൺസിൽ വികസനസമിതി സംഘടിപ്പിക്കുന്ന പുസ്തകോത്സവത്തിന് ഇന്ന് തുടക്കമാകും. കലക്ടറേറ്റ് മൈതാനത്ത് ഉച്ചകഴിഞ്ഞ് എഴുത്തുകാരൻ M. മുകുന്ദൻ ഉദ്ഘാടനം ചെയ്യും. സംസ്ഥാനത്തിനകത്തും പുറത്തും നിന്നുമായി എഴുപതിൽപരം പ്രസാധകരുടെ 150 സ്റ്റാളുകൾ മേളയിലുണ്ടാകും. പുസ്തകോത്സവം ഈ മാസം 10-ന് സമാപിക്കും.



ഇടുക്കി കാന്തല്ലൂരിലെ ജനവാസ മേഖലയിൽ നിന്നും കാട്ടാനകളെ തുരത്തുന്ന ദൗത്യം തുടരുന്നു. ഇന്നലെ വെട്ടുകാട് ഭാഗത്താണ് കാട്ടാനകളെ കണ്ടെത്തിയത്. കാന്തല്ലൂരിലെ ജനവാസ മേഖലയിലും കൃഷിത്തോട്ടങ്ങളിലും നാശം ഉണ്ടാക്കുന്ന കാട്ടാനകളെ വനം വകുപ്പും ജന ജാഗ്രത സമിതിയും സംയുക്തമായാണ് കാട്ടിലേക്ക് തിരികെ കയറ്റാൻ ശ്രമിക്കുന്നത്.



ശ്രീപത്മനാഭസ്വാമി ക്ഷേത്രത്തിലെ സ്മൃതിപരമായ പ്രതിഷ്ഠയും വിഷ്ണു സേന പ്രതിഷ്ഠയും മഹാ കുന്ദാഭിഷേകവും ഞായറാഴ്ച രാവിലെ നടത്തുമെന്ന് ക്ഷേത്രം അധികൃതർ അറിയിച്ചു. മുഖ്യ തന്ത്രിയുടേയും തന്ത്രിമാരുടേയും നേതൃത്വത്തിലായിരിക്കും ചടങ്ങുകൾ.



News Editor: വി കെ സുരേഷ്  
News Reader: അനൂഷ ആത്മപ്രകാശ്  
NRT: അനിൽ ചന്ദ്രൻ  
DEO : സി കെ സുബ്ബായ്

